



## **QORTI TA' L-APPELL**

**S.T.O. PRIM IMHALLEF  
SILVIO CAMILLERI**

**ONOR. IMHALLEF  
GEOFFREY VALENZIA**

**ONOR. IMHALLEF  
GIANNINO CARUANA DEMAJO**

Seduta tal-25 ta' Mejju, 2012

Appell Civili Numru. 1471/2002/1

**Data Express Limited**

**v.**

**Atlas Insurance Agency Limited proprio kif ukoll  
bħala Aġenti  
u/jew rappreżentanti tas-Soċjeta` Assiguratriċi estera  
Axa Insurance plc u b'digriet tal-4 ta' Ĝunju 2009  
is-soċjeta` Atlas Insurance Agency Limited  
biddlet isimha għal Altas Insurance PCC Limited.**

**Il-Qorti:  
Preliminari**

1. Dan hu appell principali ad istanza tas-soċjeta` konvenuta Atlas Insurance PCC Limited, ġia` Atlas Insurance Agency Limited bħala aġenti u jew rappreżentanti tas-soċjeta` assikuratriċi estera AXA Insurance plc. kif ukoll appell incidentalni tas-soċjeta` attrici Data Express Limited minn sentenza mogħtija mill-Prim' Awla tal-Qorti Ċivili fl-20 ta' April 2009 li biha laqgħet l-eċċeżzjonijiet tas-soċjeta` konvenuta f'isimha propriu u lliberatha mill-osservanza tal-ġudizzju, ċaħdet l-eċċeżzjonijiet tas-soċjeta` konvenuta *nomine* iżda kif se jingħad u cioe` li l-Qorti ċaħdet ir-raba' talba attrici iżda laqgħet it-talbiet l-oħra kollha u kkundannat lill-istess soċjeta` konvenuta bħala aġenta jew rappreżentanta tas-soċjeta` assikuratriċi estera AXA Insurance plc li tħallas lis-soċjeta` attrici s-somma ta' sebgħin elf, mitejn u tnejn u tletin Ewro u erbgħa u tmenin ċenteżmu (€70,232.84) bl-ispejjeż tas-soċjeta` konvenuta proprio jkunu a karigu tas-soċjeta` attrici filwaqt li l-ispejjeż l-oħra fiċ-ċirkostanzi jkunu bla taxxa bejn il-kontendenti in kwistjoni.

2. Biċ-ċitazzjoni tagħha tas-27 ta' Dicembru 2002 is-soċjeta` appellata Data Express Limited għar-raġunijiet premessi fl-istess čitazzjoni u premessi d-dikjarzzonijiet neċċesarji u mogħtija l-provvedimenti opportuni talbet li l-Qorti

1. tiddikjara u tiddeċiedi li għas-serq li ġara kif espost fiċ-ċitazzjoni tirrispondi l-polza allura in vigore bejn il-partijiet;

2. tillikwida l-ammont dovut lis-soċjeta` attrici a baži tal-*claim* li saret;

3. tikkundanna u tordna lis-soċjeta` assikuratrici tħallas lis-soċjeta` attrici s-somma hekk likwidata dovuta għal din il-*claim*;

4. tikkundanna u tordna lis-soċjeta` assikuratrici tħallas lis-soċjeta` attrici l-imġħax mid-data tal-*claim*;

bl-ispejjeż, bl-imgħax mid-data tal-*claim* u bir-riserva ta' kull dritt u azzjoni fil-liġi u bl-ingħunzjoni tas-soċjeta` konvenuta għas-subizzjoni.

**3.** Fiċ-ċitazzjoni tagħha s-soċjeta` attriċi appellata ippremettiet:

“Illi s-soċjeta` attriċi assikurat mas-soċjeta` konvenuta kontra diversi riskji permezz ta' Fire and Special Perils Property Damage Insurance Policy, polza numru 81286010001 kopja esebita markata bħala Dok. ‘A’;

“Illi s-soċjeta` attriċi giet derubata minn persuna jew persuni mhux magħrufa bejn id-29 ta' Marzu 2002 u l-4 ta' April 2002 jew xi żmien qabel, fejn insterqu *stock* u diversi oġġetti proprjeta` tas-soċjeta` attriċi koperti mill-polza ta' assikurazzjoni kif ser jirriżulta fil-kors tat-trattazzjoni tal-kawża, lista tal-istock misruq hawn annessa u markata bħala Dok. ‘B’;

“Illi dan is-serq huwa aggravat bil-mezz u bil-valur kif ikkonkluda I-Maġistrat Inkwirenti, kopja ta' process verbal hawn anness u markat bħala Dok. ‘C’;

“Illi għal dan is-serq tirrispondi l-polza ta' assikurazzjoni allura *in vigore* bejn il-partijiet;

“Illi saret *claim* mas-soċjeta` konvenuta li ġgib in-numru F20020223, hawn annessa markata bħala Dok. ‘D’, minħabba serq kif premess u kif ukoll saru diversi interpellazzjonijiet sabiex titħallas l-imsemmija *claim* iżda dan irriżulta inutli;

“Illi din il-Qorti għandha ġurisdizzjoni u kompetenza għaliex is-soċjeta` assikuratriċi ċaħdet kull responsabbilità` permezz ta' ittra datata 28 ta' Novembru 2002 kopja annessa u markata bħala Dok. ‘E’ (kien ikun altrimenti li kieku s-soċjeta` konvenuta aċċettat ir-responsabbilità` iżda ma qablitx mal-*quantum* kif jirriżulta mill-klawsola dwar Maltese Jurisdiction Clause tal-polza u Artikolu 14 – Arbitration and General Conditions Clause, f'liema eventwalita` kienet tapplika l-klawsola arbitrali);”

Illi b'nota tal-1 ta' Awwissu 2003 is-soċjeta` konvenuta appellanta Atlas Insurance Agency Limited, illum Atlas Insurance PCC Limited, fil-kwalita` tagħha ta' aġenti u/jew rappreżentanti tas-soċjeta` assikuratriċi estera AXA Insurance plc eċċepiet:

“1. Illi t-talbiet attriċi huma infondati fil-fatt u fid-dritt u għandhom jiġu riġettati bl-ispejjeż kontra s-soċjeta` attriċi *stante* li fl-allegata serqa ma rriżultax li kien hemm dak li fil-polza huwa kkwalifikat bħala “*violent and forcible entry*” u għaldaqstant l-allegata perdit` li sofriet is-soċjeta` attriċi ma taqax u ma tikkwalifikax li għandha tiġi risarċita taħt l-imsemmija polza ta' assikurazzjoni.

“2. Salvi ecċeazzjonijiet oħra.”

4. Illi b'nota tal-eċċeazzjonijiet tal-istess data u cie` tal-1 ta' Awwissu 2003 l-istess soċjeta` konvenuta appellanta Atlas Insurance Agency Limited, illum Atlas Insurance PCC Limited, din id-darba *proprio*, eċċepiet:

“1. Illi t-talbiet attriċi huma infondati fil-fatt u fid-dritt u għandhom jiġu riġettati bl-ispejjeż stante li s-soċjeta` eċċipjenti, kif ċitata, ma għandha ebda relazzjoni ġuridika mas-soċjeta` attriċi billi kull ma għamlet is-soċjeta` attrici għamlitu bil-kapaċita` tagħha ta' aġent tas-soċjeta` estera li ġiet ċitata bħala il-konvenuta l-oħra.

“2. Salvi ecċeazzjonijiet oħra.”

5. Fis-sentenza tagħha appellata l-ewwel Qorti, wara li *inter alia* irriproduċiet il-kontenut taċ-ċitazzjoni promotorju tal-ġudizzju u tal-eċċeazzjonijiet tas-soċjeta` appellanta għamlet il-konsiderazzjonijiet li ser jiġu hawn taħt riprodotti għall-aħjar intendiment ta' dan l-appell:

“Illi din hija azzjoni bbażata fuq il-kuntratt ta' assikurazzjoni bejn il-partijiet. Is-soċjeta` attriċi kienet infatti assikurata ma' dik konvenuta permezz tad-Dokument ‘A’ ossija *Fire and Special Perils Property Damage Insurance Policy*. Bejn id-29 ta' Marzu 2002 u l-4 ta' April 2002 saret serqa ta' diversi oġġetti minn garaxx

li fih l-istess soċjeta` attriċi kienet taħżeen l-istokk tagħha. Saret inkesta Maġisterjali illi kkonkludiet illi “*Fil-fehma tal-Maġistrat inkwerenti dan is-serq huwa aggravata bil-meż-  
stante li sar sgass u bil-valur stante li l-ammont misruq  
jeċċedi l-mitt lira Maltin*”. Is-soċjeta` konvenuta rrifjutat illi  
tħallas billi fil-fehma tagħha ma kienx hemm sgass jew  
*forcible entry* li hija rikuesta fil-polza.

“Jidher čar qabel xejn li s-soċjeta` konvenuta ma kellhiex  
titħarrek fisimha proprju għaliex hija aġixxiet bħala aġenta  
ta’ ditta estera u kwindi bħala tali għandha tiġi liberata  
mill-osservanza tal-ġudizzju.

“Il-parti tal-polza li taħtha s-soċjeta` attriċi qed titlob il-ħlas  
tgħid hekk:

“*In consideration of the payment of the premium for this  
extension to the policy the Company will, by payment or  
as option by reinstatement or repair, indemnify the insured  
against damage if:*

a. *Any of the property insured described in the part of the  
Schedule relating to Theft extension ;*

i. *while within the premises shall bel ost by damages by  
theft involving entry into the premises by forcible and  
violent means ...*

b. *there shall occur any damage to the premises failing to  
be borne by the insured consequent upon such theft or  
any attempt thereat.”*

“Għalhekk il-punt in kontestazzjoni huwa jekk fis-serqa li  
ma hemmx dubbju li saret kienux użati *forcible and violent  
means*. Dan għaliex fil-fehma tas-soċjeta` konvenuta ma  
kienx hemm provi evidenti li sar xi sgass.

“Matul il-ġbir tal-provi ressqu diversi xhieda u l-Qorti se  
tirriassumi dak li jidhrilha huma l-iktar xhieda mportanti.  
**Gilbert Mock** direttur tas-soċjeta` attriċi qal li kien iżomm  
iċ-ċwievet tal-garaxx hu biss u kien mar fuq il-post ftit jiem  
qabel. Kien ikun imsakkar b'żewġ katnazzi tal-marka

**Ingersoll** li kienu rakkomanati mis-soċjeta` konvenuta billi kienu l-aktar affidabbli. Meta mar dakinar sab il-bieb imbexxaq u l-katnazzi ma kienux hemm. ċempel għalhekk lill-Pulizija. Għall-ewwel mistoqsi kemm kellu affarijiet neqsin wieġeb b'ċirka ħamsa u sebgħin elf lira Maltin (Lm75,000) iżda meta eżamina sew ma' l-accountant u ra x'kellu nieqes b'aktar kalma u żmien ikkonkluda li kien jiswew ffit aktar minn tletin elf lira Maltin (Lm30,000). **Ronald Simiana** li kien il-broker tas-soċjeta` attriči ma' dik konvenuta kkonferma dan ix-xenarju u qal li Mock kien "abjad karti. " Qal ukoll illi nduna li l-katnazzi "ma kinux għadhom fil-post, il-bieb kien alzat u fuq in-naħha tax-xellug tal-bieb kien imqammar fuq il-left hand side .. qisu xi ħadd il-leva l-bieb ..." Xehdu ukoll **John Refalo**, azzjonist tas-soċjeta` attriči u **Brian Bonnici**, impjegat li qal li meta mar fuq il-post sab il-bieb tax-xellug qisu xi ħadd żgassah 'il barra. **Lawrence Formosa**, rappreżentant tas-soċjeta` konvenuta wkoll mar fuq il-post u qal li l-bieb kien imbexxaq. Fil-bieb pero` ma ra ebda traċċa ta' żgass jew li xi ħadd uža l-forza biex uža l-bieb.

"Fil-fehma tal-Qorti xhud importanti huwa **Alfred Camenzuli** (li xehed darbejn) u li kien inħatar espert tekniku mill-Maġistrat inkwerenti. Dan qal li l-katnazzi ma kienux fuq il-post u li l-unika għoddha li setgħet taqta' dawn it-tip ta' katnazzi huma *pnuematic tools* u li dan it-tip ta' għoddha hija kapaċi taqta' mingħajr ma tkalli wi sq material warajha. Qal li huwa ma kienx mar fil-garaxx qabel ġrat is-serqa. Naturalment il-katnazzi jistgħu jinfethu biċċavetta tagħihom stess. Qal li fir-rigward tat-traċċi tal-iżgass li jista' jkun li kien assenti minhabba r-riħ qawwi li kien hemm dakinar. Is-soċjeta` konvenuta preżentat affidavit ta' **Odette Farrugia** li kienet surveyor tagħha stess meta ġara l-incident. L-affidavit tagħha li jixhed ċerta professionalita` kkonkludiet illi fil-fehma tagħha l-inkiesta ma ndikatx "ebda dettal ta' evidenza biex tispjega kif iż-żewġ katnazzi effettivament ġew imneħħija minn posthom u anke kif il-lock tal-bieb tal-garaxx ġiet miftuħha. Fl-opinjoni tiegħi dettalji f'dan ir-rigward huma rilevanti biex jiġi konkluż il-każ vis-a-vis forcible and violent entry." Għandu jingħad illi anke l-**Ispettur Tonna** li kien involut fl-

inkiesta qal fir-rapport tiegħu illi “*Fuq il-post ġie innutat li ma kien l-ebda sinjal ta' żgass jew marki mal-bieb jew mal-ħoloq tal-ħadid li kieu jorbtu magħnom il-katnazzi. L-uniku ċwievet li huma eżistenti ta' dawn il-katnazzi dejjem ikunu fil-pussess tal-mittant (sic) .. Minn aktar investigazzjonijiet li għamlet il-pulizija ġie stabbilit li l-lock tan-nofs tal-garage għadha tista' tissakkar normali bieċ-ċavetta fejn dan juri li ma ġietx sfurzata jew žgassata.*”

“Kif jidher allura hija kwistjoni ta’ kif saret is-serqa u jekk ġietx użata forza biex il-bieb tal-garaxx seta’ jinfetaħ. Kif qalet ix-xhud Farrugia biex jasal għall-konklużjoni ta’ jekk kienx hemm *forcible and violent entry*, wieħed irid ikun jaf kif infetaħ il-bieb, li ma kienitx mistoqsija faċli għal ħadd u lanqas għall-persuni tekniċi. Fil-kamp ċivili naturalment il-kaž irid jiġi deciż a baži tal-piż preponderanti tal-provi u mhux oltre (bħalma hu fil-kamp kriminali).

“Fil-kawża simili ħafna għal din fl-ismijiet “**Emanuel Abela nomine vs Dorothy Simms nomine**” deċiżha mill-Qorti tal-Kummerċ fl-20 ta’ April 1988, ġie ritenut illi “*il-Maġistrat għamel l-indaqini tiegħu a tempo vergine meta t-tracċi tad-delitt kienu għadhom friski u kwindi seta’ jasal għall-konkużjonijiet tiegħu b’aktar faċilita` u ċertezza morali; kważi huwa superfluu li jingħad illi l-proċess verbal jekk ikun redatt regolament jikkostitwi xxi prova*” (art. 550 *Kodiċi Kriminali*). Allura l-Qorti dakinhar waslet biex laqgħet it-talba attriċi a baži ta’ dan. Fil-kaž in eżami għalkemm il-konklużjonijiet tal-Maāistrat kienu fis-sens li sar żgass l-kostattazzjoni tal-Ispettur illi nvestiga s-serqa kienet li ma kien hemm ebda sinjal ta’ dan. Madankollu l-Qorti hija propensa tistrieħ aktar fuq il-konklużjoni tal-Maġistrat milli fuq ħaġa oħra għaliex ma hemmx dubbju li kif ġie riferut fis-sentenza msemmija, l-Maġistrat jasal għall-konklużjonijiet tiegħu a baži tal-provi kollha li jkunu tressqu f'dak l-istadju. Barra minn dan il-fatt li l-ħalliel jew ħallelin ma jħallux traċċi ta’ żgass ma jfissirx li allura l-isgass ma jkunx sar; altriment s-soċjetajiet assikuratriċi ma jkunux tenuti jħallsu lill-assikurat jekk il-malvivent ikun tant kapaċi li jagħmel serqa b'mod pulit u ma jħallix traċċi visibbli. Huwa fatt magħruf illi ħallelin *professionali* huma kapaċi jagħmlu dan it-tip ta’ serqiet. Huwa bizzejjed fil-

fehma tal-Qorti li fis-serqa l-persuna li tikkomettiha tidħol fil-fond in kwistjoni billi tikser xi siġilli li jkunu qed jikkostitwixxu ostakolu għall-entrata. Ma hemmx għalfejn li dan isir b'mod tant goff li jħalli l-effetti fuq il-fond kompriz il-bieb in kwistjoni. Il-Kodiċi Kriminali jipprovd i nfatti li s-serq huwa kwalifikat bil-meżz *meta jsir bi ksur ta'* ġewwa jew ta' barra b'imfietā foloz jew skalata (artikolu 263) u li ksur jinkludi ksur ta' katnazz (art 264). Ukoll fil-fehma tal-Qorti l-għan tal-polza meta tinkludi li d-dħul irid isir kif indikat huwa li teskludi għal kollox negligenza tal-assikurat (per eżempju li ma jsakkax il-premises in kwistjoni). Għalhekk ladarba l-verżjoni tar-rappreżentant tas-soċjeta` attrici li fil-bieb kien hemm il-katnazzi ma għietx b'ebda mod kontradetta, il-Qorti se tilqa' t-talba attrici.

"Kwantu għall-likwidazzjoni skond il-prospett indikat mis-soċjeta` attrici t-telf kaġunat mis-serqa kien tletin elf, mijha u ħamsin lira Maltin u sitta u disghin ċenteżmu (Lm30,150.96c) ossija sebghin elf, mitejn u tnejn u tletin Ewro u erbgħha u tmenin ċenteżmu (€70,232.84); dan l-ammont mhux kontestat. Madankollu ladarba t-talba attrici hija li tiġi mħallsa somma da *liqudiarsi* l-Qorti ma tistax tordna ħlas ta' imgħaxijiet kif ritenut diversi drabi mill-Qrati tagħna."

**6. Għar-raġunijiet imsemmija l-ewwel Onorabbi Qorti ddeċidiet il-kawża bil-mod indikat aktar 'l fuq<sup>1</sup>.**

**L-appell tas-soċjeta` konvenuta Atlas Insurance PCC Limited, ġia Atlas Insurance Agency Limited bħala aġenti u jew rappreżentanti tas-soċjeta` assikuratriċi estera AXA Insurance plc.**

**7. Is-soċjeta` konvenuta appellanti ħassitha aggravata bis-sentenza surriferita tal-Prim' Awla tal-Qorti Civili tal-20 ta' April 2009 u interponiet dan l-appell minnha permezz ta' rikors datat 5 ta' Mejju 2009 fejn talbet li s-sentenza appellata tal-20 ta' April 2009 tiġi minn din il-Qorti riformata fis-sens illi tiġi konfermata fil-parti tagħha fejn illiberat lis-soċjeta` Atlas Insurance Agency Limited**

---

<sup>1</sup> Ara #1

proprio, illum Atlas Insurance PCC Limited, mill-osservanza tal-ġudizzju u tiġi revokata u mħassra dik il-parti tas-sentenza fejn sabet lis-soċjeta` appellanti responsab bli fil-konfront tas-soċjeta` attriči li għandha tirrisarċiha u fejn ikkundannatha tħallas is-somma ta' €70,232.84 biex b'hekk is-soċjeta` appellanti ukoll tiġi liberata mill-osservanza tal-ġudizzju, bl-ispejjeż taż-żewġ istanzi kontra s-soċjeta` attriči appellata.

### **L-aggravji tas-soċjeta` konvenuta appellanta**

**8.** In suċċint l-aggravju essenzjali tal-appellant jikkonsisti filli tirritjeni li l-ewwel Qorti kienet żbaljata fl-apprezzament li għamlet tal-provi. Hija ssostni li l-piż tal-prova li kien hemm serqa u li din is-serqa saret permezz ta' “*forcible and violent entry*” bħala kundizzjoni tal-poza ta' assikurazzjoni biex dik is-serqa tkun koperta bil-poza kien jinkombi fuq is-soċjeta` attriči. Is-soċjeta` konvenuta appellanti ssostni li s-soċjeta` attriči ma rnexxilhiex tipprova li s-serqa saret permezz ta' “*forcible and violent entry*”.

### **Ir-risposta tas-soċjeta` konvenuta appellata**

**9.** Is-soċjeta` konvenuta appellata wieġbet għar-rikors tal-appell billi sostniet li s-sentenza appellata hija waħda sostanzjalment ġusta u timmerita konferma. Hija rribadiet li kienet skarikat l-oneru tal-prova fil-kamp ċivili billi uriet fuq bilanċ ta' probabbilitajiet prova suffiċċjenti biex twassal għaċ-ċertezza morali tal-ġudikant fil-kuntest marbut mal-provi u l-konklużjonijiet tal-Maġistrat Inkwirenti u l-esperti tiegħu. Is-soċjeta` konvenuta sostniet li s-soċjeta` appellanta ffokat fuq ix-xhieda ta' persuna waħda biss u ċioe` dik tal-Ispettur Mario Tonna u njarat il-kuntest u l-kwadru aktar wiesgħa tax-Xhieda. Hija għamel riferenza għan-nota tal-osservazzjonijiet tagħha quddiem l-ewwel Qorti u rriferiet għal dawk il-provi li ssostni jsaħħnu t-teżi tagħha.

### **L-appell inċidental tas-soċjeta` attriči Data Express Limited**

**10.** Is-soċjeta` konvenuta appellat inċidentalment mis-sentenza appellata bl-aggravji seguenti:

1. filwaqt li tapprezza li l-kontrattazzjoni saret mas-soċjeta` konvenuta *qua aġenti u jew rappreżentanti riedet iżżomm ferm id-dritt tagħha kontra ż-żewġ konvenuti u għalhekk reġgħet talbet il-kundanna tal-konvenuti solidalment kemm *proprio kif ukoll nomine*;*
2. ma tarax għaliex kellha tiġi akkollata bl-ispejjeż tagħha u bid-drittijet tar-Registru u talbet li l-ispejjeż jiġu kollha akkollati lill-konvenuti jew minnhom;
3. la darba t-talba kienet likwidata jew faċilment likwidabbli mill-assikurazzjoni u llikwidat u kkundannat dak li ntalab kemm fil-claim kif ukoll fiċ-ċitazzjoni s-soċjeta` konvenuta kellha tiġi kundannata għall-pagament tal-imgħax mid-data li saret il-*claim*.

**Risposta tas-soċjeta` konvenuta għall-appell inċidentalni**

**11.** Is-soċjeta` konvenuta wieġbet għall-appell inċidentalni tas-soċjeta` attrici billi rriteniet li kellu jiġi miċħud bl-ispejjeż kontra l-istess soċjeta` u dan għar-raġunijiet li ġejjin.

**12.** Dwar l-ewwel aggravju tal-appell inċidentalni tas-soċjeta` attrici is-soċjeta` konvenuta wieġbet li peress li s-soċjeta` attrici kienet qed tammetti fl-appell inċidentalni tagħha li hi kienet kkontrattat magħha unikament *nomine* isegwi li dan l-aggravju tas-soċjeta` attrici ma setax jintlaqa'

**13.** In kwantu għat-tieni aggravju dwar l-ispejjeż is-soċjeta` konvenuta tirritjeni li d-diskrezzjoni tal-ewwel Qorti in materja ma għandhiex tiġi disturbata.

**14.** Rigward l-imgħax is-soċjeta` konvenuta tirritjeni li s-sentenza appellata għandha tiġi konfermata peress li t-talba tas-soċjeta` attrici kien għal ammont da *liquidarsi* u li

għalhekk l-imgħax seta' jingħata biss minn meta l-ammont ġie likwidat u čioe` mid-data tas-sentenza.

### Fatti tal-kawża

**15.** Is-soċjeta` attriċi assikurat ruħha mas-soċjeta` konvenuta Atlas Insurance Agency Limited bħala aġenti u jew rappreżenanti tas-soċjeta` assikuratriċi estera AXA Insurance PLC liema soċjeta` assikuratriċi fil-kors tal-proċeduri biddlet isimha għal Atlas Insurance PCC Limited. Il-polza ta' assikurazzjoni kienet *Fire and Special Perils Property Damage Policy*. Il-Polza msemmija kellha *Theft Extension* li permezz tagħha l-polza tal-assikurazzjoni ġiet estiżha biex tkopri dannu kaġunat minn serq “*involving entry into the Premises by forcible and violent means*”.

**16.** Fl-4 ta' April 2002 ġie rapportat serq mill-fond assikurat u čioe` garaxx intern numru 2 fi Triq Buqraqq, Kappara, San Ĝwann. Mill-indaġnijiet preliminari tal-pulizija fuq il-post irriżulta li xi persuna jew persuni mhux magħrufa ottjenew aċċess għal ġewwa l-garaxx imsemmi billi neħħew żewġ katnazzi li kien wieħed fuq kull naħha tal-bieb tal-ħadid li jagħlaq il-garaxx u li kien jorbtu l-anelli mwaħħlin mal-bieb għall-lacċi li kien mwaħħlin fl-art. F'nofs il-bieb kien hemm pum b'serratura li jinfetaħ b'ċavetta u billi ddawwar il-pum. L-pulizija ma nnutat ebda sinjal ta' sgass. Il-Maġistrat Inkwirenti li għamlet l-linkiesta dwar il-fatt ikkonkludiet li kien sar serq mill-garaxx imsemmi billi nqalghu ż-żewġ katnazzi li kien jagħlqu l-bieb tal-garaxx u li s-serq kien aggravat bil-meżz stante li sar sgass oltre li bil-valur.

### Konsiderazzjonijiet tal-Qorti:

*L-appell principali tas-soċjeta` konvenuta.*

**17.** Is-serq kopert bil-polza ta' assikurazzjoni favur is-soċjeta` attriċi jrid ikun serq li jinvolvi dħul fil-fond assikurat, u čioe` fil-garaxx, permezz ta' “*forcible and violent means*”. Għalhekk irid qabel kollox tiġi

determinata t-tifsira ta' “forcible and violent means”. Ma jidhirx li hemm kontestazzjoni bejn il-partijiet li dħul akkompanjat bi sgass jinkwadra bħala “entry .... by *forcible and violent means*”. Ma hux il-każ li din il-Qorti teżamina jekk ipotesijiet oħrajn, bħal dħul bl-użu ta’ ċwievet ġenwini misruqa jew dħul bl-użu ta’ ċwievet ffalsifikati, jinkwadrawx fit-tifsira ta’ “*forcible and violent means*” għaliex ebda waħda mill-partijiet ma hi qed tipprossetta li saret xi prova f'dan il-każ ta' tali użu ta' tali mezzi għalkemm is-soċjeta` attriči ma teskludix tali ipotesi iżda dan tagħmlu biss sabiex tiprova tispjega dak li hi tirritjeni n-nuqqas ta' evidenza assoluta ta' xi sgass u mhux għaliex saret xi prova f'dan is-sens.

**18.** Il-fraži “*forcible and violent means*” ġiet imfissra fis-sentenza tal-Qorti tal-Appell Ingliza fl-ismijiet **Dino Services Ltd v. Prudential Co Ltd**<sup>2</sup>. F'dak l-appell, waqt li jidher li ma kienx kontestat li l-ftuħ ta' bibien bi ċwievet foloz kien jammonta għal “*forcible entry*”, il-kwisjtoni dibattuta kienet jekk id-dħul b'dak il-mod kienx ukoll “*violent*” u l-Qorti tal-Appell ikkonkludiet li dan ma kienx il-każ u ċioe` li d-dħul, anki jekk “*forcible*” ma kienx ukoll “*violent*”. Ir-raġunijiet għal dik il-konklużjoni ġew imfissra kif ġej:

“The word ‘violent’ is an ordinary English word, which here appears in a common commercial document. It seems to me there is no reason why its meaning should be in any way different from what any ordinary person would understand....I would take the ordinary meaning of the word ‘violent’ in this context to be that it is intended to convey that the use of some force to effect entry, which may be minimal, such as the turning of a key in a lock or the turning of a door handle, is accentuated or accompanied by some physical act which can properly be described as violent in its nature or character. An obvious picture that springs to mind is the breaking down of a door or the forcing open of a window, which would be acts of violence directed to the fabric of the premises to effect entry. [p. 382]”

---

<sup>2</sup> [1989] 1 All ER 422

**19.** Din il-Qorti taqbel ma' din it-tifsira tal-kliem “*forcible and violent*” u għalhekk jibqa' li jiġi stabbilit jekk ġiex pruvat li s-serqa hawn in kwistjoni kienetx waħda “*forcible and violent*”. Il-piż tal-prova li ġara l-fatt li jagħti lok għarriżarċiment taħt il-polza tal-assikurazzjoni jaqa' fuq l-assikurat bħala l-persuna li tallega li ġara dak il-fatt u għalhekk iridu jiġu eżaminati l-provi prodotti f'dan irrigward.

**20.** Il-kwistjoni kollha għalhekk tirrisvoli ruħha f'waħda ta' apprezzament ta' provi. Huwa ormai ben stabbilit li bħala linea ta' massima, din il-Qorti ta' reviżjoni generalment ma tiddisturbax l-apprezzament tal-provi li jkun sar mill-Qorti tal-prim istanza. Madankollu, jekk din il-Qorti jkun jidhriħha li tali apprezzament tal-provi li jkun sar mill-ewwel Qorti jkun talment żabaljat li jekk tali apprezzament jitħalla jibqa' in vigore, tkun sejra ssir ingustizzja manifesta lil xi parti, allura f'dan il-każ din il-Qorti, fl-interess tal-ġustizzja sostanzjali, għandha d-dover li ma tqoqħodx lura u għandha tipproċedi biex tagħmel il-valutazzjoni tagħha u ċioe` l-valutazzjoni korretta tal-provi akkwiziti fil-process.<sup>3</sup>

**21.** Illi stante li l-aggravju tas-soċjeta` konvenuta appellanti jikkonċerna principalment apprezzament ta' fatti, din il-Qorti neċessarjament fliet l-atti processwali kollha sabiex titratta l-aggravju sollevat.

**22.** Is-Scene of Crime Officers nominati mill-Maġistrat Inkwirenti ddikjaraw fir-rapport tagħhom li kien ġie nnotat li ma kienx hemm marki viżibbli ta' sgass. Mill-kopji tar-ritratti esibiti mar-relazzjoni tagħhom ma jidhru ebda sinjal ta' sgass fil-bieb tal-garaxx.

**23.** Fir-rapport lill-Maġistrat Inkwirenti l-Ispettur Mario Tonna, li kien responsabbi mill-investigazzjonijiet preliminari wara li Gilbert Mock irrapporta s-serqa lill-pulizija, iddikjara li fuq il-post ġie nnutat li ma kien hemm l-ebda sinjal ta' sgass jew marki mal-bieb jew mal-ħoloq tal-ħadid li kienu jorbtu magħħom il-katnazzi. Il-bieb tal-

---

<sup>3</sup> App. Cassone v. Calamatta 29 ta' Frar 2008. para. 17.

garaxx tħallha imbexxaq u l-lock tan-nofs tal-bieb tal-garaxx kienet għadha tista' tissakkar normali biċ-ċavetta li kien jindika li ma kienx ġie sgassat jew sfurzat.

**24.** Fil-verbal tal-aċċess li sar fuq il-post dakinhar tal-inċident il-Perit Tekniku ma rrappota ebda sinjali ta' sgass għalkemm irrimarka li l-katnazzi kienu nieqsa u l-bieb instab imbexxaq iżomm ma' wahda mill-pallets fuq in-naħha ta' ġewwa tal-garaxx.

**25.** Il-Perit Tekniku fir-relazzjoni tieghu ma rrappota ebda sinjali ta' sgass għalkemm ipotizza li l-katnazzi li kienu ta' tip li jipprovdu certa sigurta` aktarx li ġew maqtugħha bi *pneumatic tools* iżda zied li ma nstabux sinjali ta' tali qtugħi u spjega dan minħabba li kien il-maltemp u għamel ħafna riħ li seta' ħassar it-tracċi li seta' kien hemm. Ix-xhieda tiegħi kienet aktar spekulattiva milli sostnuta b'xi indizji materjali.

**26.** L-ispettur Geoffrey Azzopardi xehed li rigward isserratura tal-bieb ma kienx jidher li kien hemm brix li setgħu jindikaw l-użu ta' għoddha u meta mistoqsi jekk irriżultalux *violent and forcible entry* wieġeb li le, ma setax jistabilixxi eżatt kif kien l-isgass jekk sgass kien hemm u irrepetta li meta l-esperti rrelataw għalihi ma kienx evidenti l-isgass pero` mbagħad kellu jikkuntenta li kien hemm sgass wara li ra l-konklużjonijiet.

**27.** Minn dan kollu jirriżulta li praktikament ix-xhieda kollha indipendenti li marru fuq il-post dakinhar tal-inċident, inkluži l-esperti nominati mill-qorti, l-uffiċċali investigaturi, s-scene of the crime officers, ma rrapportaw ebda sinjali materjali ta' xi użu ta' vjolenza sabiex il-malviventi aċċedew għal-ġol fond assikurat.

**28.** Anqas Gilbert Mock, il-managing director tas-soċjetà attrici, oriġinarjament ma rrapporta xejn li laqtu bñala li seta' kien indizju ta' sgass jew użu ta' xi forza vjolenti li ntużat fis-serqa sabiex il-malviventi jidħlu ġewwa l-garaxx. Di fatti quddiem Alfred P. Camenzuli, l-Perit Tekniku nominat mill-Magistrat Inkwirenti, dakinhar stess li ġiet skoperta s-serqa fl-4 ta' April 2002 huwa xehed li meta

dakinhar wasal fuq il-post u skopra s-serqa huwa sab il-bieb tal-garaxx imbewxaq u l-katnazzi nieqsa. Ma semma xejn dwar sinjali ta' sgass jew dwar li osserva l-bieb mbewwaq. Anqas meta reġa' xehed fil-11 ta' April 2002 quddiem l-istess Perit ma semma' xejn dwar li osserva xi sinjali ta' sgass jew xi bieb imbewwaq.

**29.** Mhux biss lill-Perit Tekniku ma rrilevalu xejn bħala indikattiv ta' sgass iżda saħansitra fil-*claim form* li ssottometta lis-soċjeta` assikuratriċi fis-6 ta' April 2002 (fol. 21-22, 159-160) huwa baqa' ma semma' xejn bħala indikattiv ta' xi sgass. Itenni li nnota li l-bieb tal-garaxx kien miftuħ, "ajar", iżda ma semma' xejn li jagħti x'jifhem li dan kien qiegħed jassoċċjah ma' xi tip ta' sgass tal-istess bieb.

**30.** B'danakollu fl-affidavit tiegħu tal-4 ta' Mejju 2004 fost l-ewwel ħwejjeg li jsemmi jgħid li appena wasal fuq il-post biex jiftaħ il-garaxx dakinhar li skopra s-serqa huwa nnota li l-katnazzi tas-soltu ma kienux hemm u minn naħha tax-xellug ra li l-bieb kien maqlugħ il-barra u mill-ewwel induna li fil-garage kien sar sgass.

**31.** Ronald Simiana, li kien sub-aġġent tas-soċjeta` konvenuta u kien jieħu ħsieb l-account tas-soċjeta` attriċi wkoll xehed li meta mar fuq il-post dakinhar tal-inċident fuq sejħha ta' Gilbert Mock huwa sab li ma kienx hemm il-katnazzi fil-post u l-bieb tal-garaxx kien alzat u fuq in-naħha tax-xellug il-bieb kien "imqammar" u fehem li "kienet li qisu xi ħadd kien illieva l-bieb minn dik in-naħha" u li "xi ħadd qisu pprova jdaħħal xi oġgett biex jiġi għall-l-bieb". Ma jsemmix sinjali materjali fuq il-bieb jew madwar il-bieb li setgħu tawh x'jifhem li l-bieb kien ġie illevat.

**32.** John Refalo, *shareholder* tas-soċjeta` attriċi, xehed li meta mar fuq il-post dakinhar tal-inċident huwa sab il-bieb tal-garaxx kien qisu *out of alignment* u donnu skussat, imqammar qisu tlett pulzieri minn mal-ħajt u l-katnazzi ma kienux hemm.

**33.** Brian Bonnici, impjegat tas-soċjeta` attriċi, xehed li meta mar fuq il-post dakinhar tas-serqa huwa ra l-bieb

sgassat fuq in-naħha tax-xellug iżda meta mistoqsi rax sinjali ta' vjolenza wieġeb li xi grif ra xi ħaġa iżda ma qaqħadix jifli u jara l-bieb eżatt. Mistoqsi jekk il-grif li ra kienx mal-ħajt huwa ppreċiża li l-bieb kien qisu xi ħadd sgassah, kien qisu miġbud 'il barra qisu xi ħadd rabat xi ħaġa ma' taħt biex ġibdu, u dan kien li ra. Jiġifieri li l-grif li oriġinarjament qal li ra mal-ħajt ma assoċċjahx mal-allegat sgass għaliex l-ispjegazzjoni li ta ta' dak li ra u li hu sejjaħ "qisu xi ħadd sgassah" ma kienx jinvolvi l-grif mal-ħajt iżda mezz ieħor frott tal-ispekulazzjoni tiegħu mingħajr sostenn ta' indizji materjali ħlief il-fatt stess li l-bieb kien miġbud 'il barra.

**34.** Odette Farrugia li kienet taħdem bħala surveyor u kienet ġiet inkarigata tirrapporta dwar l-inċident marret fuq il-post dakinhar tal-inċident u nnutat li l-bieb tal-garaxx ma kienx sod u fuq il-ġenb tal-ħajt fejn jagħlaq kien hemm girfa u l-bieb deher li kellu xi ħaġa ħazina u ma kienx intatt għalkemm ma kienx hemm sinjali ta' forza jew vjolenza straordinarja bħal daqqiet jew grif partikolarmen madwar il-laċċi fejn allegatament kien hemm il-katnazzi. L-uniċi sinjali materjali li kkonstatat fuq il-post kienu girfa mal-ħajt fejn il-bieb kien jitla' u jinżel u li skont hi x'aktarx ġrat bl-istess użu matul iż-żmien għaliex kien evidenti li ma kienitx friska għax kienet fonda u li *l-locking bar* fuq wara tal-bieb ma kienitx dritt għal kollox iżda ma osservatx sinjali tal-użu ta' xi lieva jew għoddha simili. Ma sabet ebda grif jew sinjali oħra fuq jew madwar il-laċċi jew l-anelli fejn kienor jorbtu l-katnazzi u anqas mal-art.

**35.** Lawrence Formosa, l-claims manager tas-soċjeta` konvenuta, xehed li kien mar fuq il-post dakinhar stess tas-serqa u li ma ra l-ebda traċċi jew evidenza ta' *forcible and violent entry* ġewwa l-fond. Huwa jgħid li sab il-bieb "ajar", miftuħ, iżda fil-bieb ma ra l-ebda traċċi li kien hemm xi evidenza ta' sgass, li xi ħadd sgassa l-bieb jew inkella uža xi forza biex uža dak il-bieb, li huwa raħ bħala normali.

**36.** Tenut kont ta' dan l-istat tal-provi din il-Qorti ma hi sodisfatta xejn li s-soċjeta` attrici rnexxiela tiskariga l-piż li jinkombi fuqha li tipprova a bażi ta' preponderanza ta'

provi u fuq baži ta' probabilita` I-fatt li d-dħul fil-fond assikurat sar permezz ta' *forcible and violent means*.

**37.** Huwa minnu li l-Maġistrat Inkwirenti fil-proċess verbal redatt minnha kkonkludiet b'mod pjuttost lakoniku li "... dan is-serq huwa aggravat bil-meżz stante li sar sgass....". Fil-proċess verbal, iżda, ma jirriżulta ebda analizi tal-provi li tispjega kif il-Maġistrat Inkwirenti, li anqas jirriżulta li kienet preżenti għal xi aċċess fuq il-post, waslet għall-konklużjoni tagħha. Di fatti ma ssemmi ebda ċirkostanza partikolari li wasslitha għall-konklużjoni tagħha. Di fatti l-kelma sgass tissemma' biss darba u dan unikament fil-konklużjoni. Għandu jingħad, fi kwalunkwe każ, li l-konklużjoni tal-Maġistrat Inkwirenti tammonta biss għal ipoteżi ta' reat u mhux għal xi determinazzjoni definitiva u inkontrovertibbli ta' dak li effettivament ġara tenut kont tal-fatt ukoll li hi konklużjoni li waslet għaliha mhux fi proċess fil-kontradittorju iżda fi proċess investigattiv fejn ħadd ma hu imputat ta' xejn u ma hemmx il-benefiċċju tal-kontradittur. Inoltre, l-fatt li jista' jkun hemm ċirkostanzi li jwasslu għall-aggravju tal-meżz skont il-Kodiċi Kriminali, bħal użu ta' mfietañ foloz jew skalata, kif rajna, ma jammontax għal *forcible and violent entry* kif ġia` mfisser.

**38.** Għaldaqstant lil din il-Qorti rriżultawliha raġunijiet serji bizzżejjed sabiex tiddipartixxi mill-apprezzament tal-ewwel Qorti u tilqa' l-aggravju tas-soċjeta` konvenuta appellanti u konsegwentement tilqa' l-appell tagħha.

*L-appell incidentali tas-soċjeta` attriċi*

**39. L-ewwel aggravju** tas-soċjeta` attriċi dwar il-leġittimita` passiva tas-soċjeta` konvenuta qiegħed sommarjament jiġi miċħud għaliex kif impostat fih innifsu hemm l-aċċettazzjoni da parti tas-soċjeta` attriċi li l-punt kontradett permezz tal-appell ġie effettivament deċiż korrettamento.

In kwantu għat-**tieni agravju** dwar l-ispejjeż dan ukoll ser jiġi miċħud in vista tal-mod kif din il-Qorti ser tiddisponi mill-appell principali.

**40.** Rigward **it-tielet aggravju** dan ukoll neċessarjament ser jiġi miċħud in vista tal-fatt li din il-Qorti ser tilqa' l-appell tas-soċjeta` konvenuta u tirrevoka s-sentenza appellata u dan parti I-konsiderazzjoni li t-talba attriċi kien għal ammont da *liquidarsi*.

**41.** L-appell incidentali msemmi għalhekk ser jiġi miċħud fl-interezza tiegħu.

### **Decide**

Għal dawn il-motivi din il-Qorti tiddisponi mill-appell princiċiali tas-soċjeta` konvenuta u mill-appell incidentali tas-soċjeta` attriċi billi fl-ewwel lok tilqa' l-appell princiċiali tas-soċjeta` konvenuta Atlas Insurance PCC Limited, ġia` Atlas Insurance Agency Limited bħala aġenti u jew rappreżentanti tas-soċjeta` assikuratriċi estera AXA Insurance plc. billi tilqgħu u konsegwentement tirriforma s-sentenza appellata billi tikkonferma fil-parti tagħha fejn illiberat lis-soċjeta` konvenuta Atlas Insurance Agency Limited *proprio*, illum Atlas Insurace PCC Limited, mill-osservanza tal-ġudizzju u tirrevokha u tħassarha fil-bqija u fit-tieni lok tiċħad l-appell incidentali tas-soċjeta` attriċi Data Express Limited.

L-ispejjeż taż-żewġ istanzi jitħallsu mis-soċjeta` attriċi.

### **< Sentenza Finali >**

-----TMIEM-----